

”گوشنے میں ”لحد“ کے مجھے آرام بہت ہے“

بنت امیر شریعت سیدہ ام کفیل بخاری رحمۃ اللہ علیہا

خطیب الامت، امیر شریعت، حضرت مولانا سید عطاء اللہ شاہ بخاری رحمۃ اللہ علیہ کی اکتوبر یعنی سیدہ ام کفیل بخاری رحمۃ اللہ علیہا ۲۱ جمادی الاولی ۱۴۳۳ھ مطابق ۱۲ اپریل ۲۰۱۲ء جمعہ اور ہفتہ کی درمیانی شب دس نج کر پندرہ منٹ پر طویل عالت کے بعد اتناقال کر گئیں۔

انا لله وانا اليه راجعون۔ انَّ لِلَّهِ مَا أَخْدَدَ وَلَهُ مَا أَعْطَى وَكُلُّ شَيْءٍ عِنْدَهُ لِأَجْلٍ مُّسَمٌّ

کسی بھی چیز کی نسبت ہی اس کا تعارف اور پیچان ہوتی ہے۔ یہی نسبت باعتبار درجہ اس کی قدر و منزلت میں اضافے کا باعث بنتی ہے۔ میری والدہ ماجدہ رحمہا اللہ نے نسبت کی لائ رکھی اور اس کی حفاظت کرنے میں عمر تمام کر دی کہ وہ حضرت امیر شریعت کی بیٹی ہیں۔ حق تو یہ ہے کہ انہوں نے اس کا حق ادا کر دیا۔ سیدہ مرحومہ کی شخصیت کثیر الجہات تھی۔ وہ اپنے ماں پاپ کی فرمان بردار، خدمت گزار اور اطاعت شعار بیٹی تھیں اور ہمیشہ ان کی دعاویں اور محبتوں کا مرکز و محور ہیں۔ انہوں نے اپنے عظیم ماں باپ سے خوب اکتساب فیض کیا، علم عمل اور تقویٰ میں وہ ان کا پرتو تھیں۔ اعتقادات، عبادات اور معاملات میں شریعت مطہرہ پر کار بند تھیں۔ حضور خاتم النبیین سیدنا محمد رسول اللہ صلی اللہ علیہ وسلم کی ذات اقدس سے انہیں بے پناہ محبت تھی۔ یہ محبت سنت پر عمل کی صورت میں ان کی شخصیت سے ظاہر ہوتی تھی۔ اہل بیت امہات المؤمنین، بنات طاہرات اور صحابیات رضی اللہ عنہم سے محبت ان کے ایمان کا حصہ تھی۔ دینی معاملات میں انہوں نے کبھی کسی سے مغایمت نہیں کی بلکہ پوری استقامت اور جرات کے ساتھ اپنی دینی اور خاندانی شناخت کا اظہار کیا۔ انہوں نے اپنی اولاد کی پروش سے لے کر تعلیم و تربیت تک ہمیشہ دین کو مقدم رکھا۔ ان کی ایک ہی خواہش رہی کہ ان کی اولاد دین پڑھائے، دین پڑھائے اور دین پر عمل کرے۔ اس اعتبار سے وہ خوش نصیب تھیں کہ خود بھی اس پر عالم رہیں اور اولاد کو بھی اسی راستے پر لگایا۔

حضرت امیر شریعت رحمۃ اللہ علیہ کی پوری زندگی تبلیغ دین، تحفظ ختم نبوت اور دشمنان دین کا مقابلہ کرتے ہوئے گزری۔ ظاہر ہے اس راہ میں انہیں دکھ اور مصائب بھی برداشت کرنے پڑے۔ سیدہ رحمہا اللہ نے اپنی عظیم والدہ کے ساتھ مل کر صبر و استقامت کے ساتھ اپنے ابا جی کا بھر پور ساتھ دیا۔ اللہ تعالیٰ نے ان کو بلا کا حافظہ عطا فرمایا تھا۔ تحریک آزادی کی یعنی شاہدہ تھیں اور آزادی کے واقعات انہیں از بر تھے۔ سیدہ مرحومہ اپنے عظیم باپ اور ان کی جماعت مجلس احرار اسلام سے وابستہ تاریخی واقعات و روایات کی امین اور مستند حوالہ تھیں۔ تاریخ و سیرت اور شعرو ادب میں ان کے

مطالعے کی وسعت بے مثال تھی۔ کوئی دن مطالعے سے خالی نہ تھا۔ زندگی کے آخری دن بھی دوستیں ان کے سرہانے رکھی تھیں۔ اخبارات کے ادارے، کالم اور تجزیے باقاعدگی سے پڑھتیں اور اس پر رائے بھی دیتیں۔ ملکی حالات و واقعات پر بہت تکلیف اور صدے کا اظہار کرتیں۔ تہذیب و ثقافت کے نام پر معاشرے میں پھیلائی جانے والی بے حیائی پر ان کا دل دکھتا اور آنکھیں رو تیں۔ ان حالات پر اکثر استغفار کرتی رہتیں۔ وہ اول و آخر ایک مومنہ اور صالح مسلمان خاتون تھیں۔

انہوں نے بہت کم لکھا مگر جو لکھا خوب لکھا۔ چند برس قبل اپنے اباً جی رحمۃ اللہ علیہ سے متعلق یادداشتیں قلم بند کیں جو ”سیدی و ابی“ کے نام سے کتابی صورت میں شائع ہوئیں۔ ایک بیٹی کی اپنے باپ سے متعلق یادداشتیں قلم بند ہوئے سے شاید یہ واحد کتاب ہے جو اور دلیر پیر میں منفرد اضافہ ہے۔ اس کتاب کو عالمی سطح پر شہرت حاصل ہوئی۔ ذاتی و خاندانی، قومی و ملی، سیاسی و تاریخی اور ادبی حوالوں سے مرصع یہ کتاب اپنی مثال آپ ہے۔

خانوادہ امیر شریعت میں اس وقت وہ سب سے بڑی تھیں۔ وہ کل پانچ بہنیں تھیں۔ تین ان سے بڑی تھیں جو بہت کم سنی میں انتقال کر گئیں۔ ایک سب سے چھوٹی تھی جو ۱۹۲۸ء میں انتقال کر گئی۔ وہ حضرت مولانا سید ابوذر بخاری رحمہ اللہ سے چھے سال چھوٹی اور باقی تینوں بھائیوں مولانا سید عطاء الحسن بخاری رحمہ اللہ، مولانا سید عطاء المؤمن بخاری اور مولانا سید عطاء الحمیم بخاری سے بڑی تھیں۔

سیدہ مرحومہ خاندانی، تاریخی و سیاسی اور شعری و ادبی معلومات کا انسائیکلو پیڈیا تھیں۔ ۱۹۵۱ء سے ۱۹۵۴ء تک اپنے بڑے بھائی جان مولانا سید ابوذر بخاری رحمہ اللہ کے جریدہ ”مستقبل“ کی مدد و ترتیب میں ان کے ساتھ شریک تھیں۔ کبھی کبھار کوئی ضمومون بھی اس میں تحریر فرماتیں۔ جب کبھی ہمارے ماں صاحبان ان سے گفتگو کرتے تو خاندانی حالات، شخصی تذکروں اور تاریخی و ادبی واقعات کا ایک دبستان کھل جاتا اور ہم دخود ہو کر ان کی باتیں سناتے۔

اڑھائی سال قبل میرے چھوٹے بھائی سید محمد ذوالکفل بخاری مکہ مکرمہ میں ایک ٹریفک حادثے میں شہید ہو گئے۔ اپنے جوان بیٹی کی اچانک حادثاتی موت کے صدمے کو جس صبر و استقامت کے ساتھ انہوں نے برداشت کیا وہ صرف اللہ تعالیٰ کا ان پر خاص فضل و کرم تھا۔ یقیناً اللہ تعالیٰ انہیں اس پر اپنی شان کے مطالعہ اجر عطا فرمائیں گے۔

خاندان امیر شریعت پر اللہ تعالیٰ کا سب سے بڑا فضل و کرم یہ ہے کہ سب بزرگوں کا خاتمه ایمان پر ہوا۔ حضرت امیر شریعت، اہلیہ امیر شریعت، مولانا سید ابوذر بخاری، مولانا سید عطاء الحسن بخاری اور اب بنت امیر شریعت، سب کو آخری وقت کلمہ طیبہ، استغفار اور اللہ اللہ کا ذکر نصیب ہوا۔ بھائی ذوالکفل مرحوم بھی کلمہ شہادت پڑھتے ہوئے سفر آخرت پر روانہ ہوئے۔ فالحمد لله علیٰ ذالک

سیدہ بنت امیر شریعت ۱۹۳۵ء میں پیدا ہوئیں۔ تب حضرت امیر شریعت تحریک کشمیر کے سلسلے میں ملتان سٹرل جیل میں اسیر تھے۔ حضرت مفتی کلفیت اللہ بلوی بھی ان کے ساتھ قید تھے۔ حضرت مفتی صاحب رحمہ اللہ نے ہی ان کا نام ”سیدہ صادقہ“ تجویز فرمایا۔

قمری حساب سے ان کی عمر ۸۲ سال اور شمسی حساب سے ۸۰ سال بنتی ہے۔ ہر ذی روح کوموت کا ذائقہ چکھنا ہے۔ جانے والے دکھوں سے آزاد ہو جاتے ہیں اور پیچھے رہ جانے والوں کو عمر بھر ان کی جدائی کا صدمہ سہنا ہوتا ہے۔ سیدہ زندہ تھیں تو ہر وقت ان کی دعائیں ہمارے شامل حال ہوتی تھیں۔ مجلس احرار اسلام کے سرگرم کارکن اور رہنمایہ میشہ ان سے دعاء کی درخواست کرتے اور اس کی برکات اپنے کاموں میں محسوس کرتے۔ ان کے انتقال سے بہ ظاہر دعاوں کا سلسلہ رک گیا لیکن جو دعا کیں وہ کر گئیں ہمیں یقین ہے کہ ان کا سائبان اب بھی ہمارے سروں پر قائم ہے۔ مجلس احرار اسلام کے ماتحت دینی مدارس، ختم نبوت کے مجاز پر چدوں جہد اور دین دشمنوں کے مقابلے میں جہد مسلسل میں وہ ہمیشہ ہمارے لیے دعائیں فرماتیں۔ اللہ تعالیٰ ان کی قبر کو منور فرمائے، ان کے حسنات قبول فرمائے، خطاؤں کو معاف فرمائے، اولاد کو ان کے لیے صدقہ جاریہ بنائے اور جنت الفردوس میں اعلیٰ مقام عطا فرمائے (آمین)

۲۱ اپریل بروز ہفتہ ۷ بجے سہ پہر باغ لانگے خان ملتان میں ان کے سب سے چھوٹے بھائی مولانا سید عطاء الحسین بخاری نے نماز جنازہ پڑھائی۔ نماز جنازہ میں اکثریت حفاظت قرآن، طالبان دین اور علماء و مشائخ کی تھی۔ نماز عصر کے وقت انہیں جلال باقری قبرستان میں خانوادہ امیر شریعت کے ”احاطہ بنی ہاشم“ میں اپنی عظیم امام جی کے پہلو میں سپرد خاک کیا گیا۔ ان کے بھتیجوں سید محمد معاویہ بخاری، سید محمد مغیرہ بخاری، سید عطاء اللہ بخاری، سید عطاء المنان بخاری، نواسے سید صبح الحسن ہمدانی، سید وقار الحسن ہمدانی، سید محمد امجد بخاری، سید محمد عقیل بخاری اور راقم نے انہیں لحد میں اتارا۔ ان کے سرہانے پروفیسر سید محمد وکیل شاہ صاحب، مولانا سید عطاء المؤمن بخاری مدظلہ اور قدموں میں پیر جی سید عطاء الحسین بخاری دامت برکاتہم الصبر واستقامت کی تصویر بنے کھڑے تھے۔ ان کے یتیم پوتے عزیز ان سید عطاء المکرم اور سید عطاء الحکم، بڑا پوتا سید عطاء الحسن جیرت و استجواب میں دادی امام کے سفر آخرت کے دل دوز مناظر دیکھ رہے تھے۔ آہ! علم عمل کی پیکر، تقویٰ کی روشنی لے کر قبر کی تھائیوں میں ہمیشہ کے لیے مخواہب ہو گئیں۔ تدفین کے بعد حضرت پیر جی نے دعاء مغفرت کرائی۔ میں بوجمل قدموں کے ساتھ رخصت ہونے لگا تو محسوس ہوا کہ امی کہہ رہی ہیں.....

”کفیل بیٹے! مجھے صحت ہو گئی، ہر مرض سے شفا ہو گئی، مجھے آرام آگیا،“

”گوشے میں ”لحد“ کے مجھے آرام بہت ہے“

والدہ ماجدہ رحمہا اللہ نے اپنے مرحوم بیٹے سید ذوالفضل بخاری کو یاد کرتے ہوئے ایک شعر تحریر کیا تھا اسی پر اکتفا

کرتا ہوں

ہر آنکھ زاد بنا چار بایڈش نوشید
ز جامِ دہر مئے کل من علیہا فان
جو بھی اس دنیا میں آیا اسے دنیا کے جام سے فنا کی شراب پینی پڑے گی۔ یعنی موت کا ذائقہ چکھنا ہو گا
اللّٰهُمَّ اغْفِرْ لَهَا وَارْحَمْهَا، اللّٰهُمَّ اجْعَلْنَا مِنْهُمْ، اللّٰهُمَّ لَا تُحِرِّمنَا اجْرَهَا